

हिन्दी प्रादेशिक समाचार
आकाशवाणी चंडीगढ़
(तिथि 11 सितंबर 2026 समय 1305 (05 मिनट)

कृषि और किसान कल्याण मंत्री शिवराज सिंह चौहान ने सूखा प्रभावित इलाकों में खेती को बढ़ावा देने के लिए विज्ञान, बेहतर नीतियों और बाजार सहयोग के साथ मिलकर काम करने की जरूरत पर बल दिया है।

नई दिल्ली में ड्राईलैंड कांग्रेस 2026 के उद्घाटन सत्र को संबोधित करते हुए श्री चौहान ने कहा कि उचित वैज्ञानिक उपायों, नीतियों और बाजार सहयोग से सूखे क्षेत्रों को भारत के लिए ताकत का स्रोत बनाया जा सकता है। उन्होंने कहा कि कृषि व्यवस्था में बदलाव का मुख्य उद्देश्य केवल उत्पादन बढ़ाना नहीं, बल्कि किसानों की आय, आजीविका और समृद्धि में सुधार होना चाहिए।

हमें यह तय करना होगा कि 2027 तक ड्राईलैंड में पानी की उत्पादकता कितनी बढ़ानी है। मिट्टी का स्वास्थ्य कितना सुधारना है। दलहन और तिलहन का उत्पादन कैसे बढ़ाया जायें। यात निर्भरता भी घटाना है। किसान की आय बढ़ाना है और जलवायु सहनशीलता को भी बढ़ाने की आवश्यकता है।

हरियाणा के उद्योग एवं वाणिज्य मंत्री राव नरबीर सिंह ने कल पलवल जिला सचिवालय में जिला लोक संपर्क एवं परिवाद समिति की बैठक की अध्यक्षता की। बैठक में आई 15 जन-समस्याओं में से 11 का मौके पर ही समाधान कर दिया गया, जबकि शेष 4 शिकायतों के निस्तारण के लिए अधिकारियों को जरूरी दिशा-निर्देश दिए गए।

बैठक के दौरान उद्योग मंत्री ने पृथला क्षेत्र के औद्योगिक इलाकों में जर्जर सड़कों को जल्द दुरुस्त करने के आदेश दिए।

जींद की सिविल सर्जन डॉ. सुमन कोहली ने कहा है कि स्वाइन फ्लू पूरी तरह नियंत्रण में है। डेंगू और मलेरिया के फैलाव को रोकने के लिए भी विभाग ने व्यापक स्तर पर मुस्तैदी बढ़ा दी है।

उन्होंने बताया कि डेंगू और मलेरिया पर प्रभावी अंकुश लगाने के लिए जिले भर में 200 से अधिक टीमों का गठन किया गया है। ये टीमें अलग अलग क्षेत्रों में जाकर घर-घर 'फीवर मास सर्वे' कर रही हैं।

उन्होंने बताया कि मच्छर जनित बीमारियों की रोकथाम के लिए फॉगिंग व एंटी-लार्वा गतिविधियों को भी अंजाम दिया जा रहा है।

डॉ. सुमन कोहली ने जनमानस से अपील की है कि वे स्वाइन या मौसमी फ्लू से न घबराएं, यदि किसी व्यक्ति में हल्के लक्षण हैं, तो डॉक्टर की सलाह से दवा लें।

करनाल में विकसित भारत यंग लीडर डायलॉग प्रश्नोत्तरी प्रतियोगिता-2027 के लिए 14 हजार युवाओं के पंजीकरण का लक्ष्य रखा गया है। जिला युवा अधिकारी अंजली चौधरी ने बताया कि इस अभियान को सफल बनाने के लिए शिक्षण संस्थानों और सरकारी विभागों में हेल्प डेस्क स्थापित किए जाएंगे। 15 से 29 वर्ष के युवा 20 सितंबर तक माय भारत पोर्टल के जरिए पंजीकरण करा सकते हैं। राष्ट्रीय स्तर पर चुने गए युवाओं को नई दिल्ली में प्रधानमंत्री के सामने अपने विचार रखने का अवसर मिलेगा।

हरियाणा राज्य सतर्कता एवं भ्रष्टाचार रोधी ब्यूरो के जींद कार्यालय ने चार्टर्ड अकाउंटेंट अजय शर्मा को आबकारी एवं कराधान अधिकारी द्वेश साहू के लिए कथित तौर पर 3 लाख रुपये की रिश्वत लेते हुए रंगे हाथों काबू किया है। साथ ही द्वेश साहू को भी गिरफ्तार कर लिया गया है। आरोप है कि उस द्वारा 75 लाख 29 हजार रुपये के जीएसटी नोटिस के संबंध में कार्रवाई रोकने और मामले को दबाने की एवज में 5 लाख रुपये की रिश्वत मांगी गई थी।

अब एक अच्छी खबर

फरीदाबाद के बल्लभगढ़ स्थित लघु सचिवालय में इयूटी के दौरान अचानक दिल का दौरा पड़ने से अचेत हुए चौकीदार भीम सिंह की जान पुलिसकर्मियों की सूझबूझ और तत्परता से बच गई। उपमंडल कार्यालय में तैनात मुख्य आरक्षी रविंद्र और सिपाही योगेंद्र ने स्थिति की गंभीरता को देखते हुए बिना समय गंवाए भीम सिंह को सीपीआर दिया और एंबुलेंस की मदद से तुरंत अस्पताल पहुंचाया। इस सराहनीय और मानवीय कार्य के लिए बल्लभगढ़ के पुलिस उपायुक्त प्रतीक अग्रवाल ने इन दोनों और उनको सहयोग देने वाले विशेष पुलिस अधिकारी ओमवीर को प्रमाण-पत्र व नकद पुरस्कार देकर सम्मानित किया।
